

Sr Emma Camilleri C.F.C.J.



Ġanni Camilleri

Nhar it-30 t'April, 2013, il-Mellieħa tilfet waħda minn uliedha – persuna kkonsagrata. Qed ngħid għal Sr Emma Camilleri D.S.H. Twieldet il-Mellieħa nhar l-14 t'Awwissu 1928 minn ġenituri wkoll Melleħin, Toni u Karmena Camilleri.

Connie, kif kien jisimha qabel ma dahlet mas-Sorijiet Uljed il-Qalb ta' Ġesù, kienet il-kbira fost tnax aħwa ħajjin u tlieta mejtin. Sa minn ċkunita Connie kienet turi li kienet waħda fuq tagħha, avventuruża u paċpaċa. Missieħa Toni kien iħobbha wisq għax kienet l-ewwel wild iżda l-aktar għax kienet fuq ruhha u ferreħija.

Fl-iskola primarja kienet intelligenti, u għalkemm qatt ma marret skola sekondarja kienet kapaċi tiħallat ma' kull klassi ta' nies. Fil-fatt, kellha ħafna kuntatti ma' nies ta' klassi għolja, bħal Profs Aquilina, is-Surmast Pace, u oħrajn. Kienet titkellem tajjeb bl-Ingliż kif ukoll bit-Taljan, għalkemm dan tal-aħħar kienet tgħallmitu meta kienet fil-kunvent mas-sorijiet.

Meta kellha għoxrin sena, semgħet lil Ġesù jsejħilha għall-ħajja kkonsagrata. Fil-Mellieħa kien għadu kif twaqqaf il-kunvent tas-Sorijiet Uljed il-Qalb ta' Ġesù u li din is-sena qed ifakkru l-75 sena mit-twaqqif tiegħu. Sr Emma, kif bdiet tissejjaħ wara li għamlet il-professjoni tagħha mas-sorijiet, kienet kwazi minn tal-ewwel li daħlu fil-Mellieħa. Missierha Toni kien ferħan se jtir dakinhar li pprofessat.

Il-hidma tas-sorijiet kienet it-tagħlim tad-duttrina u Sr Emma wettqet ukoll dan ix-xogħol ta' għalliema. Billi s-sorijiet kienu wkoll jgħallmu l-pjanu, Emma kienet imħajra titgħallem il-pjanu għax kellha l-kapaċitajiet u t-talent għal mużika. Fil-fatt tgħallmitu u bdiet tgħallem il-pjanu wkoll.



Hawn fil-Mellieħa ħafna ggradwaw f'dan l-istrument.

Nistgħu ngħidu li l-Mulej lil Sr Emma taha ħames talenti li ħaddmet tul ħajjitha kollha sal-aħħar għall-ġid tal-Kongregazzjoni u tal-proxxmu kollu. Kull haġa li kienu jaraw għajnejha, kienu jagħmlu jdejha. Kull fejn kienet, Sr Emma kienet tpaxxi l-widnejn bil-mużika u l-kant armonjuż li kienet iddoqq u tikkomponi hi stess. Kienet kreattiva għall-aħħar, u, fejn jidhol ix-xogħol tal-idejn bil-labra jew ganċ, kienet esperta

u x-xogħol kien joħroġ perfett minn idejha. B'dan kollu, Emma ma kinetx imkabbra bit-talenti li Alla żejjinha bihom.

Il-missjoni dejjem kienet għal qalbha, iżda għalkemm marret l-Indja, l-Afrika u postijiet oħra, il-Mulej riedha tkompli l-missjoni tagħha hawn f'Malta. Kemm damet barra minn Malta, kitbet l-esperjenzi tagħha f'dawk il-postijiet li kienet, f'kotba differenti. Kellha d-don tal-kitba mexxejja li mhux kull min jikteb jippossejdi. Wiehed mhux biss jieħu gost jaqrahom bl-istil spontanju li kienet tikteb bih, iżda wkoll għax jitgħallem ukoll dwar drawwiet u kulturi ta' postijiet barra minn Malta.

Dan l-aħħar snin, saħħitha bdiet tmur lura, iżda minkejja dan, Emma kienet kuraġġuża u fuq kollox ottimista għall-aħħar. Baqgħet tagħmel ix-xogħol tagħha kwazi sal-aħħar ftit ġimgħat ta' ħajjitha, għax kienet spiss tgħidilhom lis-sorijiet, "inkella mmut qabel iż-żmien!"

Il-mużika u d-daqq tal-orgni, kienu l-hena tagħha u kitbet ħafna xogħlijiet għall-orgni u l-kor – quddies, innijiet, antifoni, eċċ. Il-pinna, kif għidna, kienet ukoll il-passatemp tagħha u ta' kull sena kienet tikteb kitbiet ta' interess għall-programmi tal-festa tal-Vitorja, fil-programmi tal-Knisja, tal-baned

lokali, La Vittoria u l-Imperial. L-ex President tal-Każin Imperial, is-Sur Jos. Bartolo, kien ħabib kbir tagħha u mhux darba jew tnejn, kien jistedinha fil-każin biex jixorbu xi *soft drink* fl-okkażjoni tal-festa tal-Vitorja.

Emma kienet persuna li kull fejn kienet tmur, kienet tagħmel lil kulhadd ferħan u timlieh b'ottimizzmu kbir. Kienet kuraġġuża u ma tibzax tidhol għal xi biċċa xogħol iebsa. Sr Emma kienet ħabiba ma' kulhadd u fuq kollox, ta' eżempju kbir għal ħutha s-sorijiet u għal kull min kien jafha. Kienet taf tieġu kollox bis-sabar u kellha mħabba speċjali għall-annimali, l-aktar għall-qtates li

fil-kunvent kellha kemm-il wieħed u ma kienet thallihom neqsin minn xejn.

Jgħidu, li kif tgħix tmurt! Dan nistgħu nġiduh bla tlaqliq dwar Sr Emma. Kellha wkoll spirtu żagħżuġ sal-aħħar minkejja l-mard li dam jinkwetaha għal ħafna snin.

Wara xi granet ma tiflaħx, kemm f'Mater Dei u kemm fil-Kunvent fi Fleur de Lys, Emma tat l-aħħar nifs ta' ħajjitha fil-Kunvent tagħhom nhar it-30 t'April 2013, fis-7.00pm fl-età ta' 85 sena.

Niftakru fiha u fis-Sorijiet Uljed il-Qalb ta' Ġesù li din is-sena qed ifakkru l-75 sena mit-twaqqif tagħhom hawn fir-raġal tal-Mellieħa.

SPECIAL OFFERS AVAILABLE IN STORE



Opening hours:

Mon – Tues 07.00 – 18.00

Wed 07.00 – 13.00

Thurs - Fri 07.00 – 18.00

Sat 07.00 – 14.00

Sun Closed

Go Go

MINI MARKET

Mario & Joanne Vella

Snajjin Street

Mellieħa, Malta

Tel: 21521445

Free Deliveries

DOMME
JEWELLERY

STEEL - GOLD - SILVER
ROTUNDA SQUARE, MOSTA